


XI ISMIJIET TA' TOROQ

fil-Qrendi



Hsibt li jkun xieraq li minn din is-sena naraw x'tifsira ghandhom l-ismijiet ta' xi whud mit-toroq li nsibu fil-Qrendi, biex hekk il-Qrendin, u wisq aktar ir-residenti tat-toroq imsemmija, jkollhom tifsira cara ta' l-isem tat-triq tagħhom.

Triq il-Bizantini

Din qiegħda tfakkar meta fis-seklu hamsa, Malta kienet taħt il-ħakma tal-Bizantini.

Dawn iffurmaw ruħhom wara l-qerda ta' l-Imperu Ruman tal-Punent mill-vandali u l-Goti. Hawnhekk, l-imperatur Kostantinu waqqaf l-imperu f'Kostantinopli minflok f'Ruma.

Għalkemm dan il-perjodu ta' storja hu xott hafna, f'dan iż-żmien Malta għaddiet minn grajjiet li jkun ta' interess li nsemmuhom bħal meta fis-sena 553, l-Isqof ta' Malta, Ġuljanu kien f'Kostantinopli u ffirmat digriet fil-preżenza tal-Papa Vigilio, li permezz tiegħu għet ikkundannata l-ereżija tal-Monofeziti li kienu qed jgħid u li Kristu kellu biss natura waħda.

F'dan iż-żmien ukoll (fis-sena 731) Malta għaddiet taħt il-ġurisdizzjoni tal-patrijarka ta' Kostantinopli wara l-kwistjoni li kienet qamet bejn il-Papa u l-imperatur Ljun III.

Nistgħu ngħidu li l-unika tifikira ta' żmien il-Bizantini huwa wieħed mill-bibien ta' l-Imdina magħruf bħala "Il-Mina tal-Griegi" kif ukoll il-pjazza żgħira li nsibu wara dan il-bieb li jingħad li din hi tipikament Griega.

Triq in-Normanni

Dan it-tifikira qiegħda tfakkar lil dawn il-mexxejja li ġew Malta fis-seklu hdax.

In-Normanni, qabel nizlu fl-Ewropa, minn dawk l-inħawi madwar l-ibhra tat-Tramuntana magħrufa bħala Skandinavja kienu nies bla ebda kultura, baħħara avventurużi, nofshom slavag, imma fl-istess hin intelligenti u gwerriera mill-aqwa, għajjura għall-progress, għall-ġid, għar-religjon u għad-dixxiplina li kienu jaraw f'nies oħra.

Dawn l-ambizzjonijiet

ressquhom lejn suċċessi kbar u rebhiet madwar id-dinja kollha.

Marbuta ma' grajjiet artna huma Ruġġieru I u Ruġġieru II. Fis-sena 1090, Sqallija kollha barra Noto waqgħet taħt in-Normanni, u billi Malta hi qrib, ftit wara il-Konti Ruġġieru qasam għall-gzejjer tagħna u ħatafha minn taħt idejn l-Għarab.

L-insara ġew mogħtija l-libertà.

In-Normanni kienu liberali hafna, la qerdu id-drawwiet ta' pajjiżna, la ndaħlu fit-twemmin ta' missirijietna u lanqas fixklu l-lingwa ta' gżiritna.

Triq l-Angovini

Dan l-isem ġej minn Karlu ta' Anġu li r-Rumani kienu hatruh Senatur ta' belthom.

Aktar tard, il-Papa Klement IV fis-sena 1266 hatru Sultan ta' Sqallija, iżda ftit wara nqatel f'taqbida li saret f'Benevento kontra l-mexxej Manfredi.

Karlu iżda kellu bosta segwaċi u dawn bdew jiġu magħrufa bħala Angovini. Malta għaddiet taħt dawn in-nies bħala rigal talli taw l-għajjnuna tagħhom fil-battalja li kienet saret kontra l-alleati ta' Corradino f'Tagliacozzo. Taħt l-Angovini, Malta baqgħet tintuza bħal qabel għat-trobbija u x-xiri tal-falkuni u l-leopardi. Kienu l-Angovini li fis-sistema monetarja flok l-Awgustea daħħlu l-Karlin, b'tifikira ta' Karlu ta' Anġu.

Triq Rokku Buhagiar

L-isem ta' din it-triq qiegħda tfakkarna f'wieħed mill-aħjar pitturi li kellha Malta u li għex bejn l-1725 u l-1805.

Halla warajh wirt kbir artistiku fil-mużewijiet u f'bosta knejjes bħal dawk ta' Bormla, Haż-Żebbuġ, il-Mosta u tant oħrajn.

Ir-rabta tiegħu mal-Qrendi kienet permezz tal-kwadru titolari l-qadim li tneħħa meta sar il-kwadru ta' Cali, iżda b'danakollu l-kwadru ta' Rokku Buhagiar għadu meqjum fis-sagrastija.

Kif rajna l-ismijiet ta' dawn l-erba' toroq għandhom marbuta magħhom episodji u persunaġġi differenti marbuta ma' grajjiet artna, u li fihom il-Qrendi kellu sehem kbir u mportanti.

Fil-programm ta' sena oħra naraw aktar ismijiet u nagħtu aktar tifsiriet tagħhom.

Tony Terribile

